

गो एयर की नयी योजना शुरू

मुंबई, 8 अगस्त (स्वतंत्र वार्ता) । स्वतंत्रता की 60 वीं वर्षगांठ के उपलक्ष्य में वाडिया समूह द्वारा संचालित 'गो एयर' ने एक नयी योजना की शुरुआत की है। इस योजना के अंतर्गत भारत के वरिष्ठ नागरिक को देश के किसी भी 'गो एयर' के स्टेशन तक जाने के लिए निःशुल्क टिकट उपलब्ध कराया जायेगा। इसका लाभ 60 या उससे अधिक आयु के वरिष्ठ नागरिक उठा सकते हैं। आज यहां गो एयर द्वारा जारी एक प्रेस विज्ञप्ति के अनुसार यह योजना 10 से 31 अगस्त तक प्रभावी रहेगी। उक्त आयु वर्ग के लोग किसी भी गो एयर इंडिया के काउंटर से आयु प्रमाण-पत्र प्रस्तुत कर यात्रा से दस दिन पूर्व टिकट प्राप्त कर सकते हैं। इस निःशुल्क टिकट योजना में यात्री को केवल कर तथा अधिभार ही चुकाने होंगे। 'गो एयर' के प्रबंध निदेशक जेह वाडिया ने बताया कि आजादी के 60 वर्ष पूरे होना हम सभी के लिए गौरव की बात है। उन्होंने बताया कि हमारे देश के 80 प्रतिशत वरिष्ठ नागरिकों ने अब तक हवाई सफर नहीं किया है, इसलिए यह योजना इन वरिष्ठ नागरिकों के लिए एक सम्मान है।